

# IL-MALTI QARI

LI TOHROG

IL-GHAQDA TAL-KITTIEBA TAL-MALTI  
KULL TLIET XHUR

## IL-KITTIEBA TA' DAN IL-GHADD

L-EDITUR—Integration	faċċ.	65
MANWEL CASSAR— <i>Lid-Dmugh</i>	„	66
ĠUZE' CHETCUTI—A. Cremona bhala Dramaturgu	„	67
WALLACE GULIA, B.A., B.Sc., Ph.C., D.P.A.— <i>Marjana</i>	„	74
CALAMUS—Il-Letteratura Infantili Maltija	„	77
DUN FRANS CAMILLERI— <i>O Dulcis Virgo Maria</i>	„	81
ANTON AGIUS— <i>Gannina</i>	„	83
EDITUR—Ir-Rati ta' Hlas għat-Trasmissjonijiet	„	90
V.M. PELLEGRINI, LL.D.— <i>Għalhekk Inhobbok</i>	„	91
ALB. M. CASSOLA—Malapropismi	„	92
a.c.—Multum in Parvo	„	93
Reċensjonijiet	„	94

**DIRETTUR: Dr. Guzè Galea, M.B.E., M.D., D.P.H.,**  
**29, Sur Santa Barbara, Valletta.**

**ASSISTENT DIRETTUR: Ant. Cremona,**  
**53, Triq Wara Santa Ubaldesca, Paola.**

**AMMINISTRATUR: Victor Apap,**  
**22, Triq it-Torri, Tas-Gliema.**

---

## Integration

**D**IN il-kelma l-lum dlonk tinstama' f'halq in-nies. Hawn min iridha u hawn min hu kontriha. Il-partiti politiċi ma jaq-blux bejniethom dwar is-suci ta' din il-għamla ġdida fil-Gvern ta' Malta imma milli jidher kulhadd jaqbel li jehtieg issir xi tib-dila li ttejjeb il-qagħda tagħna tal-lum.

Forsi mhux kulhadd jaf li din mhix l-ewwel darba li l-poplu Malti talab għaqda shiha jew, kif insej Hulha l-lum, integration, ma' nazzjon ieħor. Hames mitt sena ilu, fi żmien ir-Re Alfonsu ta' Aragona, il-poplu tagħna kien talab li Malta tingħaqad mas-saltna li dak ir-Re kellu fi Sqallija. L-irvell ta' żmien Monroy u l-ġbir għall-fidwa ta' Malta kienu mqanqlin minn fehma ta' integration. Aktar qrib lejna, meta l-Ordni tal-Kavaliieri kien fi twegħir ikreh, Mikiel Anton Vassalli, patrijott Malti, kien għamel proġett għat-tirtil u għat-tishih ta' l-Ordni li fih ippropona integrazzjoni tan-nazzjon Malti fl-Ordni.

Milli jidher il-Gvern Inġliż ta' wieden għat-talbiet tal-partiti Maltin tant li laqqa' Konferenza b'ix tistharreg il-kwistjoni u hatar membri nies mill-aktar magħrufin mill-partiti politiċi kollha ta' l-Ingilterra u fl-istess hin stieden rappreżentanti tal-partiti Maltin b'ix isemmgħu lehenhom u jfissru fehemthom. Wara laqgħat f' Londra, il-Konferenza giet Malta b'ix tissokta l-istharriġ tagħha fuq il-post.

Il-“Għaqda tal-Kittieba tal-Malti” hija korp kulturali letterarju u bħala hekk hi gatt ma ndaħlet fi kwistjonijiet politiċi; anqas ma hi biħsiebha tindaħal issa fejn ma jesagħhiex, iżda rridu nżommu quddiem għajnejna li l-“Għaqda” kienet inħolgot b'ix thares id-drittijiet ta' l-Ilsien Malti, u għalhekk għandha d-dmir li tgħasses għal xi deni li jista' jinqala' lil dan l-Ilsien.

Il-“Għaqda” jidhrilha u thaqqaq, li jkun xi jkun id-destin ta' pajjiżna u tkun xi tkun il-qagħda politika tagħna, l-Ilsien Malti għandu jkollu l-post li jistħoqqlu f'dawn il-Gzejjer tagħna u dan għal bosta raġunijiet: l-ewwelnett hemm il-fatt li l-Ilsien tagħna jagħzilna bħala nazzjon għalina, għax poplu mingħajr

ilsien tiegħu jongsu haġa mill-aktar meħtieġa biex iġhaddi bħala nazzjon. Barra dan, l-ilsien tagħna hu r-rabta li żżomm il-Mal-  
tin kollha ta' haġn u ta' barra, magħqudin flimkien, bħala aħ-  
wa wlied omm waħda.

L-ilsien tagħna hu meħtieġ għall-isvilupp intellettwali tal-  
poplu. Poplu li ma għandux ilsien tiegħu biex juri t-tqanqiliet u  
x-xejriet ta' qalbu u ta' ruħu, qatt ma jista' jfassal xbieha tal-  
haġja nazzjonali tiegħu, qatt ma jista' joħroġ sintesi tal-ġenju  
tiegħu bħala ġens. Aħna nafu li l-poplu tagħna beda juri interess  
kbir fil-haġja politika u beda miexi 'l quddiem fit-tagħlim minn  
meta l-Ilsien Malti rafa' rasu u ma baqax imkasbar. Il-kotra,  
biex ingħidu hekk, imxiet 'il quddiem id f'id ma' l-Ilsien Malti.

Għalhekk hu ta' ħtieġa kbira kemm għall-ġieħ ta' pajjiżna  
kemm għall-ġid tal-poplu tagħna li l-Ilsien Malti jibqa' miexi 'l  
quddiem bla tfixkil u bla għawġ halli dak li kiseb in-nazzjon  
tagħna bis-saħħa ta' l-Ilsien tagħna ma jtirx mar-riħ.

## LID-DMUGH

### Ta' MANWEL CASSAR

Nahilfu li habbejtek, Dmugh ħarkieni,  
Meta lmaħtek tirtogh'd fl-għajnejn hamrana  
Ta' ħarġa ward li kiber ġewwa ġnieni  
Għax int lehimtni biex indomm il-għana.

Darb'ohra għasartli qalbi matul żmien  
Xhin rajtek tnixxi mill-għajnejn kaħlana  
Ta' sabi ltim li sab ruħu waħdieni  
Għall-ewwel darba f'ġenn il-haġja tagħna.

Darb'ohra gġhaltni nħoss f'tit gost ta' hlewwa  
Xhin rajtek tilma fil-għajnejn miksura  
Ta' tfajla li kissrulha l-pupa tagħha.

'Mma qatt ma gġhaltni nħobbok hekk bis-sewwa  
Daqs xhin f'wiċċi qattart bl-imħabba pura  
Ta' dik li thobbn i sfiq u għad ngħix magħha.

# A. Cremona Bhala Drammaturgu

## *Studju Kritiku ta' GUZE' CHETCUTI*

**N**INU Cremona — fi kliem il-Professor Aquilina — bena isem sabiħ fil-letteratura Maltija li tista' xxebbhu lill-gebel tas-sisien fil-bini ta' dar kbira. Hu wieħed mill-pijonieri ta' l-Ilsien Malti. Hadem f'kull fergha sew xjentifika kemm letterarja ta' lsienna : grammatika, folklore, bijografija, drammi, proża u poeżija. Fih tinhass l-enerġija spontanea ta' kittieb u ta' Malti li iddedika ħajtu kollha f'ħidma li ma qatghet xejn għall-mixi 'l quddiem tal-letteratura Maltija.

Ma hux il-ħsieb tiegħi li nittratta fuq ix-xogħlijiet ta' Ninu Cremona bhala grammatiku jew bhala poeta, iżda bhala drammaturgu, bhala l-kittieb tad-dramm b'att wieħed "Ecce Homo" u tad-dramm b'ħames atti "Il-Fidwa tal-Bdiewa" li nistgħu nqisuh bhala l-ewwel ġebbla soda fil-bini ta' l-arti drammatika Maltija.

"Il-Fidwa tal-Bdiewa" hi interpretazzjoni tal-kobor moħbi ta' poplu ċkejken li, għax żgħir, ħtiegħu dejjem jiħabat kontra l-mewġ tal-ħajja. Dan id-dramm irridu nbarsu lejħ, kif kiteb tajjeb ħafna l-Professor Aquilina, bhala xogħol letterarju aktar milli bhala xogħol tal-palk. Dan ma jfissirx, kif żied iġħid Aquilina, li *Il-Fidwa tal-Bdiewa* ma jistax jinħadem, ifisser biss li hu tqil biex jinħadem, għax l-atturi, irġiel u nisa, irid ikollhom nifs kbir biex iżommu ħaj l-interess fil-ġrajja li tingħad u sseħħ f'dan id-dramm..... Ngħid li jista' jsir il-ġħaliex l-iżvilupp tal-ġrajja jiġbor diversi inċidenti ta' natura drammatika li, jekk ikunu interpretati sewwa, għandhom jogħġbu lil min jarahom.

It-teknika moderna tal-palk titlob ħeffa fl-azzjoni, xeni u sitwazzjonijiet li mhumiex impossibbli biex jiġu rappreżentati fuq il-palk, u djalogi naturali bi stil li mħuwieħ elaborat bla bżonn. Il-lum il-Palk Modern irid naturalezza u mhux artifiċjalità fl-espressjoni u fl-azzjoni. Iżda lil Ninu Cremona f'dawn iż-żewġ drammi rridu nbarsu lejħ bhala figura letterarja, bhala l-bniedem li nqata' miż-żmenijiet tagħna u ħadna bl-immaginazzjoni fi żminijiet imbiegħda : f'*Ecce Homo* ħadna fi żmien Kristu ma' l-elfejn sena ilu, u f'*Il-Fidwa tal-Bdiewa* fi żmien l-Ispanjoli, mal-ħames mitt sena ilu, qabel ma ġew il-Kavaleri.

Kumment f'loku ħafna għamlu l-awtur fl-introduzzjoni tad-dramm "Ecce Homo" : "L-istil klassiku, id-djalogu narrativ,

il-frażjologija konvenzjonali romana, id-drawwiet ta' l-atmosfera pagana bl-antitesi tal-hajja ta' l-ewwel Insara jagħzlu lil dan ix-xogħol mix-xogħlijiet drammatiċi l-oħra tal-lum li taw lill-Palk Malti x-xeħta ta' Teatru Modern.

“Iżda għal min għandu s-sens ta' l-arti drammatika din id-differenza ta' xena, stil u azzjoni m'għandhiex ittellef, biex ingħid hekk, il-valur tat-teknika tal-kompożizzjoni. Wara kollox biex wieħed jagħti biċċa xogħol tajba, sew jekk drammi jew kummiedja, barra mill-figura tal-persunaġġi, il-kittieb għandu jaħseb fil-fond, fil-kulur ta' dik l-arti u ż-żmien li fihom inħadmet l-azzjoni; għax dak il-kulur u l-ambjent u ż-żmien ma jinkitegħx li jkun tabilfors ta' dik is-soċjetà li fosthom iġix il-poplu tal-lum biex tkun biċċa xogħol tajba skond it-teknika tal-Palk. Li kieku ma kienx hekk it-tragedji ta' Shakespeare, u ta' drammaturgi oħra Griegi, Latini, Taljani u Franċiżi ta' l-iskola drammatika qadima marru fil-miżbla jew inħarqu”.

“Ecce Homo” jiġbor fih suġġett storiku b'persunaġġi bħal ta' Ponzju, Klawdja u l-Madalena kif nafuhom mill-Bibbja. Iżda fuq din il-bażi storika l-awtur għaraf ihaddem inċidenti u sitwazzjonijiet immaġinarji. Il-kunċett — kunċett mistiku — hu miżmum mill-bidu sa l-aħħar, u d-dramm aktar ma jimxi 'l quddiem aktar iqanqal l-interess sakemm jasal għall-konklużjoni li fiha tiġbor forza ta' ħsieb u ta' immaġinazzjoni. Konklużjoni mill-iżjed effettiva. It-tliet unitajiet, jiġifieri ż-Żmien, il-Lokal u l-Azzjoni, iżommu l-moviment miexi, bla qtugħ u bla taħwid.

Id-djalogu, billi hu elaborat u mimli b'sentenzi letterarji, jista' ma joghgobx lill-udjenza moderna li trid tisma' djalogu sempliċi, dirett u ċar daqs il-kristall. Id-djalogu jrid jinħadem b'mod li jpingi quddiemna l-hajja reali. Iżda dan l-episodju bibliku “Ecce Homo” jehodna f'epoka mbiegħda u jfakkarna f'elementi u f'persunaġġi li l-lum qegħdin iġixu f'saltna ta' poeżija u ta' immaġinazzjoni. Għalhekk id-djalogu ma rridux inħarsu lejha bil-għajn kritika taż-żminijiet ta' għana, imma nistudjaw u napprezzaw bħalma nistudjaw u napprezzaw xogħol ta' poeżija.

Mhux għalkemm wieħed jaqbad u jgħid: “Dan ix-xogħol mhux tajjeb!” sempliċement għax ma jaqbilx mat-tendenzi u l-gosti tal-Palk Modern. Biċċa xogħol ta' arti, meta tkun ispirata u miktuba bis-sengħa, hi tajba u jkollha, bla dubbju, merti letterarji kbar. Dan nistgħu ngħiduh ukoll għal “Il-Fidwa tal-

Bdiewa'', drammm epiku-pastorali li fih l-awtur għaraf jinseg erba' elementi importanti: l-element storiku, patrijottiku, reliġjuż, u letterarju. Hu drammm miktub fuq il-forma ta' versi endekasilabi. Għaliex drammm għandu jinkiteb fil-għamla ta' poeżija? Id-drammm f'poeżija nbeda fiż-żmenijiet tal-Griegi, speċjalment billi kien jinkiteb f'xi okkażjoni ta' festa reliġjuża. Din it-tradizzjoni Griega ta' drammm f'poeżija wirtuha l-Ingliżi fi żmien ir-Regina Elizabetta, billi kienet addattata hafna għat-teatri tagħhom li kienu fil-miftuh, fl-arja aperta. Hemm ukoll il-fatt illi l-poeżija hi aktar faċli biex wiehed jiftakarha mill-proża, u dik kienet vantaġġ fi żmenijiet meta d-drammi kienu jeżistu aktar fil-memorja milli bil-kitba jew stampati. Il-poeżija wkoll hi addattata hafna għad-deskrizzjoni ta' xeni li ma jkunux qed jidhru fuq il-palk. Izda l-poeżija fi drammi bdiet tittelf l-importanza u l-effett tagħha meta l-palk beda jingħalaq bejn erba' hitan u għalhekk setgħu jitwaqqfu x-xeni li jarahom kulhadd. Izda d-dramm f'poeżija ma nqatax għal kollox. Baqa' jeżisti bhala biċċa xogħol artistika li tiġbor fiha tema ta' livell għoli, ta' hsebijiet li jaqtgħuna miż-żmenijiet tal-lum u jehduna f'hajja oħra, qalb persunaġġi oħra tad-demmm u l-laħam bhalna imma li l-lum, għax maqtugħa hafna minna, qed ighixu fl-immaginazzjoni tagħna.

"Il-Fidwa tal-Bdiewa" jiftah bi prologu. Id-drammatist tal-lum la juża l-prologu u lanqas l-epilogu. Il-prologu hu ta' orijini Griega, u l-iskop tiegħu kien li jagħti lill-udjenza l-informazzjoni meħtieġa fuq is-suġġett li jkun ser jiġi ittrattat. Il-prologu kien użat b'effett kbir minn Shakespeare bhalma wkoll mid-drammatisti klassiċi Spanjoli Lope de Vega u Calderon. Ninu Cremona fil-prologu tal-"Fidwa tal-Bdiewa" jagħtina hjiel ta' dak li ispirah biex kiteb dan id-drammm storiku-patrijottiku li jfisser għarja ta' sagraficcji li garrbu missirijietna taħt il-ħakma tal-fewdatarji Spanjoli u tas-sibbien Torok li ta' sikwit kienu jaħbtu għal niesna. Fi kliem il-Professor Aquilina, "il-prologu jew bidu tal-għarja Maltija, bhala poema originali fil-letteratura tagħna, mimli xbihat hajja, waħdu biss, jisthoqqlu jissejjah xogħol ta' mgħallem".

F'dan il-prologu, il-fakultajiet immaginattivi ta' Cremona jaħdmu tajjeb hafna: bl-immaginazzjoni tiegħu hu jgagħalna ngħixu ma' niesna ta' hames mitt sena ilu fil-ferħ u fin-niket, fid-drawwiet u t-tradizzjonijiet tagħhom. L-ambjent tal-lokal

u l-atmosfera taż-żmien ipingihom u jnaqqaxhom bis-sengħa.

Il-ġmiel u l-kulurit tal-kelma flimkien mal-qawwa u l-kobor ta' l-idea jigbru fihom l-ideal ta' l-Arti. U dan il-prologu ngħid għaliha nqisu bħala biċċa xogħol ta' arti sabiha għax fih il-kelma hi mhaddma u mirquma u l-idea hi qawwija u originali. Il-fantasiya f'dan il-prologu taħdem daqs kemm taħdem ir-realtà, u l-awtur jinterpreta grajja epika li tqanqal mill-qiegħ il-kuxjenza nazzjonali u tagħni fil-ġieħ u l-glorja l-letteratura ta' lsienna.

Il-grajja tad-dramm hi sempliċi, episodika fil-kostruzzjoni, imma kull hsieb u kull xena huma marbutin bis-sengħa bħal qabda ġawhar meħjutin flimkien fil-bajta fina tas-suġġett: Kien il-bidu tas-seklu XV meta Malta kienet tinsab għaddejja minn żmenijiet koroh fl-istorja ta' hajjitha: il-jasar tal-ħakma tal-fewdatarji u l-attakki ta' l-egħdewwa Barbrin. Għalkemm, skond il-ftehim ta' l-1420, il-privileġġi u d-drawwiet tal-Maltin kelhom jibqgħu bla ma jittiefsu, Don Gonsalvo Monroy li f'idejha Malta kienet fdata mir-Re Alfonso ta' Aragona, ħawwad u ħaqar lill-Maltin kemm felaħ. Il-Maltin li ma felhux jinħaqru aktar qamu kontra Monroy, u lil martu Donna Costanza, għalquha fil-Kastell tax-Xatt ta' Sant'Anġlu. Bi ftehim mar-Re Alfonso, il-Maltin fdew arthom billi kellhom ihallsu s-somma ta' 30,000 fjin.

Din il-grajja, kif rakkontata minn A. Cremona, turi kemm kien kbir u għoli l-prestiġju nazzjonali. Naraw l-ewwel xrariet ta' patrijottizmu fil-kliem ta' Pietru:

“U għaliex, Gawdenz, għaliex Gawdenz minn fuqna, dan-nghas minn fuqna ma ntajrux u f'demmna, bħal nies u ie bħal bhejjem, dil-moħqrija m'għandniex il-ħila nsikktu tal-għakkies?”

u fil-kliem ta' Ganni:

“Inqumu, hekk Alla jrid bil-jedd li tana!”

Tqanqil imhegġeġ ta' patrijottizmu jidher fir-rewwixta tal-bdie-wa. Pietru jhegġiġhom:

“Ja Dejma ta' l-Ibdiewa, il-qilla nuru u demmna ħalli nxerrdu għall-Fidwa Mqaddsa, għaliex hekk Alla jrid.”



Sentimenti ta' patrijottizmu jidhru wkoll fl-aqwa tagħhom meta Rożi, għall-gid u għall-helsien ta' pajjiżha, tat gidha u l-ghiež tagħha :

“Jien niżżik hajr. ja għiež, għaraq ta' gbini,  
għax ridt il-lum thalli dar ommi għal kollox,  
nużewwaq f'lewnek bħal farfett tittajjar  
'il bogħod mis-sieheb li stenniek dal-ghodu  
biex thammar fuqi, libsa ta' l-Imħabba.”

Ma' l-element patrijottiku nsibu marbut l-element reliġjuż. Naraw l-element reliġjuż imdaħħal fil-karattru ta' Dun Sidor li, fil-biża' u l-waħx tal-mewt, insibuh ihegġeg u jfarrag lill-bdiewa bil-kelma t'Alla. It-tama u l-imħabba fil-Madonna nsibuha fil-kliem ta' Rożi, ta' Pietru, Anni, Mari u hafna oħrajn :

“Li kienet il-Qaddisa Omm Alla tagħna  
tisma' f'dal-jum għażiż tnehid it-tfajla  
ta' mingħajr ħjiena, u tilqa' gol-ħdan tagħha  
demgħa biss waħda.”

L-element letterarju jagħmel ukoll parti importanti f'dan id-dramm. Il-versi endekasillabi mibnija fuq il-forma klassikadidattika, il-kelma mirquma, magħżula, imqiegħda f'lokha, l-espressjonijiet, il-metafori, is-similitudni, kollha maħdumin bis-sengħa, il-mumentu traġiċi waqtiet imtaffija b'sitwazzjonijiet ta' sarkażmu u ironija, il-ferħ u n-niket, ir-rebħ u t-telf, l-imħabba u l-mibegħda, id-drawwiet u l-ilwien lokali, kollha mpingġja fi kwadri ċari u realistiċi.

Id-dramm iqegħdilna quddiemna l-ħajja taż-żmien, kif għexuha missirijietna, il-biċċa l-kbira minnhom bdiewa, taħt il-ħakkiema ta' Spanja. Insibu riferenzi fuq l-ilbies li kienu jilbsu dik il-ħabta, fuq il-karatteristiċi tal-poplu bidwi, u fuq id-drawwiet li għexu fihom, bħalma huma t-tbahħir bil-weraq taż-żebbuġ, il-ghotja ta' żewġ ħutiet marbutin b'żagarella u ħatem f'ħalq waħda minnhom, it-tqegħid fuq fomm l-għarusa ta' ftit għasel pur imħallat mal-ħwawar tar-riħana, it-tkebbis ta' huġġieġa bħala sinjal biex in-nies tingabar taħt l-armi, il-qtuġh ta' truf mill-libsa tal-għarusa fejn kienu jehemzu xi bebbuxiet, u

l-imhalla li kienet titqiegħed fuq il-bejt tad-dar biex turi li hemm xebba għaż-żwieġ.

Kif jidher ċar, "Il-Fidwa tal-Bdiewa" hu drammm pastorali għax fih Cremona jnaqqax atmosfera ta' hajja għal kollox raħlija. Deskrizzjonijiet ta' postijiet, ta' lbies, ta' kliem, ta' drawwiet, ta' mgħiba, ta' karattri, kollha jpingulna kwadri ta' hajja pastorali, il-hajja li fiha l-bdiewa tagħna trabbew, għexu u kibru.

Karatteristika essenzjali fl-isvolgiment tad-dramm hi t-tnaqqix preċiż u naturali tal-karattri. L-awtur dejjem irid iżomm quddiem għajnejh illi fil-karattri li jpingi għandu jkun hemm naturalezza u hajja. Insibu fil-"Fidwa tal-Bdiewa" karattri storiċi bħalma wkoll karattri fittizji: il-karattri f'konflitt bejniethom li jagħtu vitalità lid-dramm. Ta' min jinnota l-kuntrast fil-karattri li l-awtur għaraf jaqla' tajjeb hafna biex iżomm id-dramm haj u movimentat. Naraw il-karattru ta' Roži, tfajla li tippersonifika l-imhabba, f'kuntrast mal-karattru ta' Xandra, haħiħa haħiħa, qalbha mimlija mibegħda għall-umanità li haqriħha. Il-karattru ta' Pietru, kolonna ta' saħħa u qlubija, narawh f'kuntrast mal-karattru ta' Pedro, bniedem beżżieghi u bla hila. Il-karattru ta' Peppu l-Iblah jidher ukoll jinqala' hafna f'kuntrast ma' karattri oħra ta' haddiema bieħla u serji bħalma huma Ganni u Gawdenz.

Karattri mill-iżjed maqlugħa u effettivi huma ta' Roži u ta' Pietru. Roži għexet hajja drammatika. F'hajjiha naraw it-taqlib mill-ferħ għan-niket, mill-helsien għall-ġasar, mill-biża' tal-mewt għad-dawl tal-hajja. Hi ġarrbet il-biża' u l-waħx meta waqgħet ilsira tax-xewqat hajna ta' Don Carlos, imma ġarrbet ukoll il-ferħ u l-ħajr tal-libertà meta Pietru helisha mill-ġasar, u mill-ġdid kisbet id-dawl tal-hajja u ta' l-imhabba.

Id-dinjità u s-serjetà fil-karattru ta' Pietru tħosshom jimpressjonawk. L-aqwa episodji tad-dramm jiżvolgu rwieħhom fuq il-karattru ta' Pietru. Għandu mumentni ta' mħabba bħalma wkoll ta' mibegħda, ta' paċi bħalma wkoll ta' ġlied. Pietru hu bniedem ta' determinazzjoni kbira. Hu laqa' b'sidru l-mewġ aħrax tal-hajja: hu ġġieled u tħabat sakemm fl-aħħar rebah.

"Il-Fidwa tal-Bdiewa" hi bla ebda dubju drammm ta' valur

letterarju ghax fih hemm dik is-sengha lirika u artistika li Cremona għaraf ibaddem tajjeb hafna. Is-sugġett mimli b'sentimenti ta' patrijottizmu u umanità, jitla' tajjeb hafna għall-climax.

Nagħlaq b'kumment li għa għamilu fil-bidu ta' dan l-istudju: minkejja li t-tendenza u l-mentalità fuq il-Palk il-lum tbiddlet hafna, b'danakollu d-dramm f'poezija ma nqatax għal kollox. Tassew illi dwal tal-letteratura Inġliża bħal Richard Sheridan, Oscar Wilde, John Galsworthy, James Bridie, John Priestley, Bernard Shaw, u Somerset Maugham kitbu l-'plays' tagħhom fi proża, imma dejjem jibqa' l-fatt illi drammaturgi oħra, bħal T.S. Eliot, Norman Nicholson, W.H. Auden u Ronald Duncan kitbu f'poezija, u l-influwenza u l-effett tagħhom fuq il-pubbliku kienu kbar hafna. "Murder in the Cathedral" u "The Family Reunion" ta' T.S. Eliot, "The Old Man of the Mountains" ta' Nicholson u "This Way to the Tomb" ta' Ronald Duncan, kellhom suċċess fenomenali, u wrew illi l-udjenza tal-lum, għalkemm in-nies saru materjalisti u realistici hafna, għadha thoss ruhha miġbuda mill-elokwenza u l-gmiel tal-poezija. Hekk ukoll nista' ngħid għad-dramm liriku "Villon" ta' Robert Gordon Anderson mahruġ fl-art ta' Mammona, l-Amerika. Dan id-dramm poetiku joqgħod fost l-isbaħ u l-aqwa drammi li nħadmu fi żmienna.

Dan biex nuri, kontra l-idea mgħawġa ta' hafna, illi d-dramm poetiku ma mietx. Imma kif ser nikklassifikaw "Il-Fidwa tal-Bdiewa" ta' A. Cremona? Ma għandniex xi ngħidu, għal dik li hi popolarità u addattazzjoni għall-Palk, ma tistax toqgħod hdejn il-'plays' li semmejt hawn fuq, iżda nistgħu nqegħduha ma' 'plays' tal-kategorija ta' "Cenci" ta' Shelley, u "Samson Agonistes" ta' Milton, li nammirawhom bhala xogħlijiet sbieħ ta' poezija u ta' djalettika, imma li fil-prattika ma nistgħux narawhom jimhadmu fuq li 'stage'. Għalhekk, fil-fehma tiegħi, "Il-Fidwa tal-Bdiewa" tappartjeni aktar lil-letteratura milli lid-drama.

Ninu Cremona hu figura mill-iżjed importanti u interessanti fl-istorja ta' lsienna. Id-dawl li kebbes hu fil-letteratura Maltija jibqa' jixgħel matul iż-żmien fil-qalb kbira taż-żgħażaġh.

# MARJANA

(LILL-MADONNA TA' LOURDES U TA' FATIMA)

Ta' WALLACE GULIA

F' Santa Caterina d'Italia,  
Valletta.

Tfajla helwa, miexja  
 qalb il-gilji u l-gmiel  
 u x-xema' mixgħul;  
 fost il-fewġa u l-fwieha tal-libien  
 mimli barka w isliem! la tharisx  
 biss lejn l-art u l-firxa sabiha tal-ward :  
 jien naf :  
 tqazżek il-materja li tfur mill-feriti  
 li ġbarna tul haġġitna;  
 iżd'Int ismagħna,  
 u ieqaf magħna!

It-tfal ċkejnkuna ġew quddiemek : sellmu  
 u miegħek tkellmu.  
 U jien fid-dwejjaq tad-dnub u d-dubju  
 thajjart; u ġegħ'lt il-ħedla ta' riġlejja  
 twassalni fejnnek; imbagħad fuq xofftejja  
 regġajt il-kliem safjin li għedtlek, ċkejken  
 tarbija. Reġa' fuq xofftejja l-kliem.  
 'Mma l-fidi, t-tama, l-ħeġġa ta' l-imħabba  
 lil qalbi ma qanqlux u fi grizmejjja  
 ħassejt il-qrusa ta' l-imrar ta' haġġa  
 ċinika, baħnana.

“Bħat-tfal iż-żgħar”, kien qal; u Int mill-gholi  
 li-tfal iż-żgħar kellimt fix-xemx u x-xgħari ta' l-Irja  
 u x-xtut ta' l-ilma jħaxwex fil-wied ta' *Massabielle*.  
 U jiena tlabtek għarkobbtejjja fl-għar;  
 tlabtek fuq il-muntanji fejn iddamdam  
 il-Gava mistura fil-kesħa u ċ-ċpar; tlabtek  
 fil-grotta mudlama tal-knisja sewdiena  
 fil-belt tad-dħahen kbar; (1)

(1) *Holy Name Church, Our Lady of Lourdes Chapel—Manchester.*

għall-hoss tal-qtajriet żgħar ta' l-ilma ġieri  
 tlabtek fil-ġabra tal-kappella ċkejnkna  
 li qiegħda fuq is-swar; (2)  
 u għadni nitolbok tul il-jiem, l-iljieli,  
 o mbierka fost in-nisa!  
 'mma le bħat-tfal iż-żgħar.

Bħat-tfal iż-żgħar, kif nista'?

Nista' ninsa l-passjonijiet mixwija  
 fuq il-gradilja taż-żgħożija? il-ġhawi,  
 il-ġhelt, il-hemm? l-imħabbiet li ma kinux?  
 Il-ġlieda li ġġaminar bħal fjamma fil-faħam  
 bejn 'nemmen', 'ma nemminx'? taqtigh il-qalb  
 li jfarrak is-sider, u jtajjar in-nghas  
 u l-holm sabih u l-milja tal-mistrieħ?  
 il-ġirja tal-merhla maħruba tal-mogħoż  
 ta' l-inċidenti misjuqin (bla ragħaj?)  
 ġo xulxin,  
 bla nifs għaddejjin?

Imma Inti taf, tfajla li tilgħab bix-xemx,  
 u mix-xitla tax-xewk fix-xitwa, toħroġ  
 il-warda sabiħa tas-sajf:  
 mohħ dudu ċkejken jitkagħweg ma' l-art  
 huwa mohħna hdejn mohħ l-univers!  
 Bil-ġharaq tad-demmm ifttex;  
 isib bit-tbatija; u meta jsib, jinsa  
 kemm ma sabx; jimtela fuqan bih innifsu;  
 u minnu nnifsu jrid ifisser kif  
 u għala; is-suriet u d-daqs ifassal;  
 ikejjel il-wesgħat bla tarf bl-ixbar;  
 u jwaqqa' għalih il-ġmiel u s-sliem, il-kobor  
 u l-waħx tad-Dwiem!

*Priez pour nous, Marie! Priez pour nous!*

li ma naqgħux  
 f'idejn id-dudu jitkagħweg ma' l-art:  
 mitt id, mitt sieq imgħawġa;  
 xofftejn ebsin

(2) Il-Kappella ta' Lourdes fuq is-swar tal-Furjana.

fil-ħalq miftuħ-mitbuq imperrċin ikrah,  
 ihaffrulek il-ħofor fil-ħamrija,  
 isoffulek is-sinsla tal-ħajja :  
 ruħ bla fidi,  
 ġisem għalih bla ruħ mirgħun lill-mewt u t-trab !

U t-trab idarras; dellijiet il-mewt  
 ikexkxu; u biex tinsa, tarma tigrì  
 bħal tifel imwerwer mitluf  
 fil-folol fuq il-fosos tal-Furjana  
 nhar Kristu Re, mingħajr ma tagħraf telfek;  
 sakemm fil-*luna park* tal-ħajja tagħna  
 tistordi ddu u toghla, taqbeż, tghajjat,  
 tfitteż u tixtri l-ferħ ! U meta tinżel,  
 tinżel u terġa' tinżel,  
 fid-dawra l-kbira li taqtagħlek nifsek,  
 fl-aħħar tintreħa biex tinżel; u tinsa  
 kif tfajla, imbierka fost in-nisa, bkiet  
 fl-Irja, fix-xemx u x-xita;  
 u fuq ix-xtut  
 ta' l-ilma jħaxwex  
 fil-wied ta' *Massabielle*;  
 għax *nous descendons al'enfer.....*

*Priez pour nous, Marie ! Priez pour nous !*  
 li ma nsibux ruħna fid-dlam  
 minn għalina fid-dawl; qalb il-ħalel  
 qalila u l-irwiefen imgħadba  
 minn għalina fil-mirja  
 tal-baħar ileqq  
 taħt sema tas-saff :  
 ferħanin fil-hemm : Għan bil-bieb !

Ġunju-Settembru, 1954.

### QWIEL IL-BIDWI

Min jahrat bil-ħmir u jkisser it-tub bin-nisa ma jehux qoton.  
 Qotna tal-mohriet aħjar minn għaxra tal-bejtiet.  
 Ir-righi fil-ġbis ma jsemminx.

# Il-Letteratura Infantili Maltija

Essay ta' "CALAMUS"

**F**ITTI kittieba Maltin messithom ix-xorti li messet lil Albert Marija Cassola li dejjem sab edituri li jilqgħuh b'idejhom miftuha.

"Għadu Kemm Jibda!", "Gabra ta' Gawhar", "Vagiti", l-isbah tlieta editorjalment, "Żwieg il-Mewt", "Kapitlu l-Aħhar", "Il penitente", u għadd ġmielu ta' opuskoli oħra bħal dawn, m'humieq ftit għal kittieb Malti żagħżuġh.

Imma l-kummeđjografu li rebah tant konkorsi bl-atti tiegħu Taljani u Maltin, fosthom "Il-Magħmudija tal-Pupi" għat-tfal, in-novellier u poeta diversi drabi klassifikat l-ewwel, il-kittieb li xogħlijiet tiegħu sebqu f'kompetizzjonijiet lil dawk maqluba għall-Malti minn awturi barranin mill-aqwa nett, il-lum jiddi fi-istorja tal-kitba tagħna bħala l-"Missier tal-Letteratura Infantili Maltija".

U dan mhux minhabba t-tidwir fil-Malti ta' bćejjeç zġhar bħal "The Little Match-Seller" (ta' Anderson) jew tar-raba' kapitlu ta' "Pier Giorgio Frassati", imma lanqas minhabba l-kollaborazzjoni tiegħu ma' May Butcher fit-traduzzjoni tal-ktieb "Emil und der Detective" u xogħlijiet oħra letterarji għaż-żgħar.

Kiaba, din kollha, premjata f'konkorsi għal xogħlijiet għat-tfal, imfahħra minn kritiçi serji, li ma nkun qiegħeđ inżid xejn magħhom jien, bil-kelma fqajra tiegħi.

Mela x'inhu li jahtar 'il Cassola bħala dak il-kittieb li holoq fil-Malti l-letteratura infantili li jistħoqqilha tabilhaqq dan l-isem?

Fil-letteratura tarbija ta' Malta, çerti suriet letterarji għadu ma holum bihom hadd. Il-letteratura għat-tfal sal-bieraħ ma kenitx teżisti u lit-tfal tagħna kien ikollna nirrakkuntawilhom il-ħrejjef ta' Għan li huma biss id-dell ta' ħrejjef godma barranin.

Il-lum it-tfal għandhom "Il-Ġrajja ta' Goġo Rummiena",\* ktejjeb li l-kritika laqgħatu tajjeb għax, għalkemm miktub għat-tfal, ingħoġob mill-kbar ukoll; u dik hi ja l-prova li ktieb għat-tfal ikun irnexxa!

Sogħba waħda għandu l-qarrej: dik li l-ktieb huwa qasir,

\* Edituri: A.C. Aquilina & Co., Kingsway, Valletta, prezz 2s. 3d.

li l-avventuri donnhom jintemmu hesrem.

Għax tabilhaqq dan huwa n-nuqqas tal-ktieb. L-awtur in-nifsu jistqarr fin-Nofs Kelma Qabel (għallinqas mhux dejjem Kelmteju, kif iħobbu jgħidu l-kittieba kollha) li "għalhekk jiena temmejt l-aħħar ftit kapitli nigri nigri".

Imma għamel hażin. Għamel hażin iktar għaliex gara li l-awtur għibilna 'l Gogò Rummiena mibdul mit-"tfajjel" bla għaqal għal bniedem għaqli li għaraf il-għeltijiet tiegħu ta' qabel u li qatagħha li issa jimxi ta' raġel. Allura ma nistgħux nistennev segwitu għal din il-ġrajja? Dnub! It-tama tal-qarrej ma kenitx din! Il-qarrej li ssaħħar wara Gogò Rummiena ried ġrajja oħra, tbixkil gdid, u għalhekk ma jstax jaħfer malajr lil dik il-"persuna għolja, twajba, istruwitissima, awtorità fl-edukazzjoni tat-tfal żgħar u fil-psikoloġija infantili" li, appuntu għax għandha dawn id-doti kollha, ma jmissha qatt ġieghlet lill-Awtur itemm "l-aħħar ftit kapitli nigri nigri" biex "għaddejt il-manuskritt lil din il-għolja persuna li fil-veru sens tal-kelma ntilfet wara Gogò". Għax ara x'gara! Htiġja tal-għaġla, li mbagħad irriżultat falza, il-ktieb għandu difett li seta' gie evitat. Il-fatt li "hi haġa iebes f'Malta tistampa ktieb bla ma tiżborża somma ġmielha" ma tinżilniex, l-iktar fil-każ ta' Cassola li huwa mfitteż mill-edituri għax ismu, imqar jekk m'humieħ kotba għall-iskejjel dawk tiegħu (barra dan!), ismu huwa rahan ta' popolarità.

L-istudju tal-Malti baqa' ta' preġudizzju mal-kotra tal-Maltin li fih ma jaraw l-ebda utilità ta' xejn; għalhekk it-tfajjel li jkun imdorri jisma' biss u l-hin kollu kontra l-Malti, ma jstax jiftaħ il-kotba fi lsienu bil-qalb. Għalhekk sewwa għamel Cassola li iddedika l-ktieb tiegħu lit-tfal bniet u subien li "jibdew l-istudju tal-Malti". Trid tibdelhom miċ-ċokon. Il-Malti jeħtieġ jimbeda bis-saħħa ta' kotba li jġbduk, li jhajruk taqra iżjed, li jgħegħluk issib ruħek, bħal Oliver Twist, "asking for more". Il-medicina tat-tfal trid tidlikha bil-għasel biex

*"succhi amari, ingannato, intanto ei beve  
e da l'inganno suo vita riceve".*

U tabilhaqq li għal min jithajjar jaqra iktar ta' l-istess awtur hemm lista twila tax-xogħlijiet ta' Cassola fl-aħħar tal-ktieb.

L-idea tal-"persunaġġ" (x'taqbad issejjaħlu?) ewlieni Gogò Rummiena, li jitnissel mis-siġra tar-rummien (li minnha jieħu



ismu) hija maħsuba tajjeb għax fiha l-analoġija ma' l-ingenwita tat-tfal kollha li lit-trabi jemmnu li jsibuhom f'xi kaboċċa f'xi għalqa, taht sigra, fil-għelejjel, insomna, li tagħti ommna l-Art. Hekk ukoll f'waqtha l-idea li Goġo dejjem jiftaħar bl-arblu tarrazza, biz-zokk tas-sigra li minnha hareġ hu u għad johorġu l-friegħi l-oħra wara ż-żwieġ ta' Goġo mat-tfajla helwa, umana, Buba. Indur fuq kliemi u nghid: dawn il-friegħi jistgħu jkunu bidu ta' diżavventuri godda. Mhux li kien!

Il-persunaġġi sekondarji tal-ktieb, biex insejnhom hekk, għalkemm bħal Bubu u Buba jagħmlu sehem qawwi, ma jitlegħu qatt fuq ras Goġo. Kieku l-awtur halla li dana jġri, kieku Goġo kien jitlef mill-importanza tiegħu u kienu jitfuh, Imma le. Interessanti l-figura tal-Professor, helwa dik tal-Prestigjatur fabbli taċ-Cirklu, tal-ġgant imqit Campione, tat-tliet nisa ċentenaarji, tal-Ġennien, tas-Surmast. Fuq kulhadd Bubu u Buba, it-tewmin helwin li ma tistax ma tingibidx lejhom—l-iktar it-tiffa—u li jsiru hobża u sikkina ma' Goġo.

Wara l-kapitlu introduttiv, mimli deskrizzjonijiet, kapitlu li jqanqallek il-kurżità u jifrex atmosfera ta' misteru fuq il-gżira ta' Malet, l-isfond għall-ġrajja huwa dejjem milqut. Il-fantasiya—xi drabi l-poezija—hi magħgħuna bis-sens psikoloġiku ta' l-edukatur, tas-surmast tat-tfal, u għalhekk in-nisġa bejn l-element mistgħajjel u l-morali moħbija, li allura ma ddejjax, hi mibnija bis-sengħa ta' mgħallem fl-arti tal-kitba, bil-maturità ta' psikologu.

It-tfal iħossu ma' Goġo Rummiena li jridu jaqbd u ħabib, miegħu jidhku u jibku, jitmashnu kontra x-Xemxin u jhennu għat-tfajjel maqbud mill-Mostru; miegħu jiġġieldu għall-helsien tat-tfal, miegħu jifirfu meta jilhaq sultan tax-Xemx u miegħu jitbeżżgħu meta huwa jniżżel bilfors ismu fuq id-dikjarazzjoni tal-gwerra kontra l-Qamar li "kien iġhaddih biż-żmien u jidhək bih f'wiċċu".

Goġo Rummiena huwa divers minn Pinocchio daqs kemm huwa divers minn Emii u Peter Pan; Cassola huwa differenti minn Collodi, Andersen, Capuana, Vamba, Dadone u l-aħwa Grimm u l-kittieba magħrufa kollha u għalhekk il-ktieb tiegħu jibqa' fi klassi għalih. "Goġo Rummiena" tista' taqilbu f'isna oħra u jkun helu għall-qari universalment iżda l-karatteristika isolana Maltija tiegħu ma tistax ma titlifx xi ftit bħalma ma jstgħux ma jitlefux kemm kemm il-"cartoons" ta' Walt Disney kieku tfitteż li tiddlilhom (għallanqas biċċa minnhom) in-naz-

zjonalità u forsi wkoll l-ambjent.

Il-kotba bil-Malti għandhom ċirkolazzjoni żgħira; għax, b'xorti hażina, bil-Malti ssib qarreja li m'għandhomx kultura u li għalhekk iridu jaqraw biss hwejjeġ dgħajfin letterarjament, affarijiet li basta jappellaw għall-istinti u għall-passjonijiet tal-bniedem li moħbu jkun baqa' fi stat salvaġġ u li ma jagħrafx il-gmiel tal-kitba tajba u l-arti tal-kittieb għaref. Dawk imbagħad li huma kolti, jaqraw biss bil-lingwi l-oħra kollha li studjaw — Inġliż, Taljan, Franciż—imma le bil-Malti. Jibdlu saħansitra—għax għalhekk wieħed jitmashan! — il-kotba *penny dreadful* ma' biċċa proża ta' Temi Zammit, ta' Gużè Galea, jew Gużè Muscat-Azzopardi! Ahjar, għalihom, il-versi straxxnati ta' ħarbiexi Taljan (intennu, ħarbiexi) minn lirika ta' Rużar Briffa jew sunett ta' Dun Karm. Ahjar ġurnalaċċ Amerikan minn gazzetta tajba Maltija. Il-Malti f'idejhom jisthu minnu.

Allura, bilfors, iċ-ċirkolazzjoni tal-kotba Maltin hija żgħira wisq. Avvolja nammettu li l-poezija l-lum f'it tinqara, imqar tkun b'liema lingwa tkun, u x-xogħlijiet tal-palk, ukoll barra minn Malta, in-nies ifittxuhom iżjed fuq il-palk milli fil-ktieb.

Imma ċ-ċirku ta' qarreja tfal huwa bla tniem u dawn la jkunu maturi biżżejjed biex jixtarru l-poezija u lanqas bex japprezzaw it-teatru. Li jhobbu huma huwa dak li hu tagħhom: il-letteratura infantili.

Issa l-lum hadet il-moda tal-“comics”, ta' l-avventuri “a fumetti”, kif isejjühom it-Taljani, u li huma ikkundannati minn hafna awtoritajiet bhala mezz ta' ħsara għat-tfal. Għalhekk jeh-tieġ li bħal “Goġo Rummiena”, imqar jekk mhux tal-portata tiegħu, ikollna iżjed, sabiex bihom nikkumbattu l-ħsara li qiegħda xi drabi tagħmel din ix-xorta ta' letteratura ġdida tip tal-“comics”.

Dan huwa li jagħtina pjaċir meta naraw bidu ta' letteratura ġdida bħalma huwa l-ktieb ta' Cassola, ktieb ispirat, maħsub u miktub apposta għat-tfal minn min għandu l-kwalifiki kollha biex jista' jagħmel hekk.

Fost dawk li fahhru 'l “Goġo Rummiena” jiena nħossni bla lehen biex ingħid kelma wkoll. Imma l-popolarità li kiseb dan il-ktieb u l-kunsens ta' approvazzjoni ġejja sewwa sew minn qarreja bhali, qarejja li għandhom għal qalbhom il-ġid tat-tfal ta' Malta u Għawdex, qarreja li jridu jaraw f'idejn uliedna kotba li jgħaddulhom iż-żmien bla ma jħammgħulhom ħsiebhom, bla ma jqanqlulhom qabel iż-żmien l-istinti naturali, imma li jif-tħulhom għajnejhom billi jgħallmuhom, bla ma joqogħdu jip-pritkawlhom b'lehen li jwerwer u b'manjiera li tgerrex.

## O DULCIS VIRGO MARIA!

B'Tifkira tas-Sena Marjana 1954

Ta' DUN FRANS CAMILLERI

Hemm genna ta' sbruġija u ta' hlewwa  
 F'dak ismek helu, mimli armonija,  
 Li jxerred fl-univers il-ġmiel u t-tjieba  
 U likbar glorji tieghek, o Marija!

Min halqek, qabel sirt, kont l-ghaxxa Tieghu...  
 U riedek sbejha, b'setgħat kbar imzejna,  
 Kif jixraq lil Omm Dak li jista' kollox,  
 Li, wara dnuġna, dawwar ħnientu lejna.

Għall-meriti t'Ibnek — li Hu kiseb lilek  
 Minn qabel ma kont int — mid-dell tal-ħtija  
 Int sfajt meħlusa u minn kull tebgħa mharsa  
 Bi privileġġ waħdien fost il-mifdija.

Għajnejn Min halqek tgħaxxqu bik, u Lilu  
 Għoġbuħ dik l-umiltà u s-safa' tieghek.  
 Int xtaqt li tibqa' Vergni, Hu għażlek b'Ommu:  
 Vergni u Omm?... Hu reġa' waqaf miegħek.

Kif ommna Eva, għall-kburija tagħha,  
 Nisslet lilna fid-dnuġ, hekk int, ħanina,  
 Fiċ-ċokon tieghek ġbidt il-harsa t'Alla  
 U sirt l-Omm helwa ta' Min ġie jifdina.

"Is-Sliema" ntenu ma' l-Arkanglu sbejjah  
 Li ġie jwassallek dik l-aħbar mis-Sema.  
 "Ave Maria" baqgħa jsellmu l-hlejjag  
 U jibqa' għal dejjem it-tislim jinstema'.

Oh, kif tiġbidna lejki il-harsa tieghek,  
 Qaddisa u helwa, u kif jitmewtu fina  
 Kull ħsieb ta' zina u kull xewqa fiergħa!  
 Oh, kemm terfaġġna 'l fuq ħarstek ħanina!

Kif nistgħu ma nħobbukx, o Xbejba Mbierka,  
 Jekk inti hekk għażiża quddiem Alla!

Kif nistghu ma nfahhruqx jekk Huwa riedek  
Fis-sema, fuq kulhadd, fil-glorja mtallgha!

In: Bint in-nisel tagħna, o Marija,  
U, Bniedma bħalna, int taf xi thoss din qalbna.  
Fil-glorja tiegħek, fi-ikbar għieh tas-sema,  
Int għadek Ommna: tinsieqx tisma' talbna!

“Imbierka fost in-nisa! Imbierka! Imbierka!”  
Sejhulek il-ġnus kollha bl-akbar qima.  
Kif fil-“Magnificat” habbart, Marija,  
Tibqa' hierġa mill-qlub din it-tislama!

## NIFIRHU

Nifirhu lin-Nutar Dr. V. M. Pellegrini li għall-meriti tiegħu u hidma tiegħu fil-kamp letterarju f'dawn l-aħbar 25 sena ġie mahtur bħala delegat ta' l-“Unione Poeti e Scrittori Cattolici Italiani” fil-gżira ta' Malta. Fil-waqt li n-Nutar Pellegrini laqa' din in-nomina li għiet mogħtija lilu u li żzidlu għieh iehor ma' dak li kiseb fil-karriera letterarja tiegħu, huwa jittama li ma jdumx ma jirċievi istruzzjonijiet għall-ammissjoni ta' dawk il-poeti u prozaturi li jkunu jridu jidhlu membri ta' l-imsemmija għaqda letterarja.

Lis-Sur Pellegrini nixtiquulu riżq fix-xogħlijiet letterarji li bihom, nittamaw, jissokta jzejjen l-isem ta' Malta.

## MEMBRI GODDA

Patri D. Mintoff, O.F.M.

## ERRATA CORRIGE

F'it-tieni ktieb ta' “Il-Malti”, Ġunju 1955 (in-numru ta' qabel dan li għandkom f'idejkom) iridu jsiru dawn it-tiswijiet:

L-ewwel biċċa tal-paġna 62 trid tiġi flok l-ewwel biċċa tal-paġna 64.

L-ewwel biċċa tal-paġna 63 trid tiġi flok l-ewwel biċċa tal-paġna 62.

L-ewwel biċċa tal-paġna 64 trid tiġi flok l-ewwel biċċa tal-paġna 63.

# GANNINA

Ta' ANTON AGIUS

*Lil Habibi Ġużè Borg Pantalieresco, P.L.  
b'radd ta' ħajr minn żagħżuġh lil dax-xwejjajh  
li fil-kitba tiegħu dejjem fakkar lil għajru fil-fqar.*

**B**HAL Gannina kien, għad u jibqa' jkun hawn sakemm il-bniedem jibqa' li hu.

Gannina la hi mara, la xbejba u lanqas xi tifla, iżda raġel. Il-lum iġhodd bejn il-hamsa u tletin u l-erbghin, jew forsi xi ftit fuqhom. Ma nafx sew kemm, iżda hekk jidher li għandu.

In-nies għammditu Gannina. Laqqmitu hekk għax lehnu baqa' rqiġ u meta jitkellem jinstama' bhallikieku xi mara qiegħda tixher. Mixjitu ferrieha tixbah lil ta' papru u t-tixjira ta' siequ fil-mixi tfakkrek f'żifna kiebja ta' wieħed imherwel. Hawn min tisingħu iġhid li għandu żeglīga ta' xbejba kiesha u minfuha biha nnifisha, mixja li għal raġel ma tixraqlux. Għan-nies Gannina hu tad-daħk.

Minn surtu jgāgħlek thares lejħ darbtejn : qsajjar, għoddu qerqni, irqajjaq donnu qasba, idejħ aktarx jidhru itwal milli jmisshom ikunu, rasu magħmula kemmxexjn kbira għal spalltu, wiċċu gēj ftit imżerżaq għax ix-xedaq maħruġ il barra u gbinu mdabħhal 'il gēwwa. Billi xagħru dejjem imgiegħed dritt lura, id-dehra ta' rasu tinħass aktar imxaqilba u mghattna lura. Hofret għajnejħ, miġbudin nitfa 'l gēwwa, jaqilgħulu għadmet 'haddejh il barra, u dan jagħtih dehra ta' wiċċ il-mewt. Wiċċu, wiċċ il-għaks u t-tbatija.

Meta jiftaħ fomm, johroġ lehen qisu ta' mara. Jibda biex ilissen dak li jrid iġhid, tistħajjel qed tisma' tnewwiħ u twerżiq imkarkar li ma nafx tistax tisma' minn fomm ta' raġel u bil-kemm il-kemm ta' mara. Ngħid għalija, qajla nqisu lehen ta' mara jew ta' raġel : aktarx jixxiebah ma' ta' barra minn hawn li daqqiet johroġ minn gisem magħtur u mohli mill-mohqrija ta' għemil zieni.

Miskin, ma gāb xejn b'idejħ, għax minfuq mohħu nieqes. X'ma tixxigħelx in-nies! B'għemilha kiefer aktar tkiddu u theffiffu triqtu lejn il-gēnn u qabru.

Lehnu jgħajjatlek tisingħu. Mhux biss tara x'inhu jgħid,

izda jġbdek biex toqghod dewhien tisimġhu bil-herqa li ma titlifx xi nitfa minn kliemu. Mohħok u għaqlek jintefġhu fuqu, biex wara li jkun għadu qal xi żewġ kelmiet jew fl-aħjar itemm kliemu, thoss x'jimbuttak tiddieħak bih jew jekk tagħdru, titboq fommok. Għandu moħħu bħal ta' wiżża dghumija. Kliemu huma mera ta' għaqal dġhajef, jekk għandu. Moħħu vojġ, jew biex iħennu għalih, iġhidu li moħħu mhux floku. In-nies għalhekk ftitxu, ha tidhak. Mill-bqija, jekk kiel kiel, u jekk ma kielx, l-istess.

Biex tagħqad, il-lewn ta' ġildu jżid iseब्baħ il-kwadru. Id-dbarar mitfija ta' għakal ma' għonqu u minkbejħ, jiħhalltu mas-smurija bix-xmux li kiel fuq dahru biex ilaqqat il-loqma ħobż li ta' kull jum jeħtieġ l-istonku ċkejken li għandu. Mat-tixjira ta' idejħ il-liwja ta' ġismu, daqqiet tilmaħ xi tiżrita titbewwaq u toħroġ fil-għera roqgħa laħam imlewta, imkemmxa u mlanżta.

Ilbiesu, inlaqqta, imraqqgħa jew fl-aħjar l-irqajja' ma jafux bihom, jaġhtuħ dehra tal-buffu tal-kummiedja. F'saqajħ, meta ma tkunx ħafja, ixidd xi papoċċ qadim, bil-qieġħ tal-lastku u bil-wiċċ tal-kanvaz, u lewnu safrani mkagħbar bit-trab. Minn toqba kull naħa tal-papoċċ, tilmaħlu ħerġin subgħajħ iż-żgħar milwijn il ġewwa u miksiya b'kallu oħxon. Drabi l-papoċċ jew iż-żarbun tista' tarah sew billi l-keffa mtentxa tal-qalziet twil tkun xi xiber u nofs il fuq, u thalli mikxufin wiċċ is-sieq, l-għaksa, l-għarqub u l-qasba ta' siequ niexfa għuda u mgħaddma, b'erba' ħjut ta' vini kohol imqabbżin il barra. Drabi kollox jistaħba taħt keffa wiesgħa baħar li mal-mixja erħilha tperper 'il quddiem u lura.

Tgħolli għajnejk ftit il fuq, issiblu l-warrani miksi b'żewġt irqajja', waħda kull naħa, ta' lewn ma jaqbilx mal-qalziet. Ftit li xejn tilmaħ bi ġlekk; barra qmis ma ssiblu ebda għata bħal sidrija. But in-naħa tax-xelluġ tal-qmis jaqdiħ għal kollox, dejjem imdendel u mgħobbi b'aktar milli jista' jasa'. Mhux l-ewwal darba u tnejn tarah bil-qmis ħierġa minn barra u tperper ma' qaddu, meta jkollu waħda. Aktarx issibu bi flokk tal-flanel-la biss, iswed faħma, għax il-qmis ibiddel biha. Kull qmis li jiffa fuqu Ġannina, għalkemm imkagħbra, ikollha bħal seħer li jġbidlek harstek. X'ma tharisx! L-aktar meta jkun liebes donnu ħożoż! Meta mbagħad ikollu l-qalziet twil imħaddan tajjeb minn ċinturin xiber 'l isfel miċ-ċinta, lil Ġannina tistħajlu trajbu għaddej. U n-nies ma tonqosx li thares, tifih x'inhu liebes,

traqdru, tinbxu u tidħak.

Tarah jimxi, jifta' pass ftit imghaġġel u mkaxkar il qud diem, waqt li fl-istess hin iżzegleg ġismu kollu mal-qadfa, tistħajlek tara wiehed xurban li għadu f'sensih. Mixja mferċha għandu. Għaddej mit-triq, għid li ssiblu tfal żgħar iħeffu warajh bil-gzuz, xi żgħażaġħ jidhku u jgħaddu ż-żmien bih, xi xbejbiet fuq ruħhom iżżejjed inigġżuh u jsejhulu b'għajta mkarkra, "Gannina", u dikment jinfexxu jiddieħku ma' xulxin bħallikieku qabdithom xi daqquqa tad-daħk. L-irġiel qishom mhumieħ huma, daqquiet ma jintebħu b'xejn, jew xi kultant issib min minnħom iġerger u jitkaża bl-imġiba tal-poplu.

Gannina, biex jaqla' biċċa ħobż hażin hażin, niftakru għamel ħabta jdur b'turtiera pastizzi miżmuma taħt abtu. Bil-ħanġra li jiftaħ, kont tisimġħu ġej minn erba' kantunieri bogħod. Mill-ewwel tagħrfu leħnu rqiġ, iżarżar il-ħāra kollħa. Malli jbexxaq fommħu, erħilu jkarkarħa. "Šħan u tajbin... šħan u tajbin". U Gannina, b'rasu u qaddu mitfugħin u mġennbin 'il quddiem, bit-turtiera magħfusa ma' ġenbejħ in-naħa l-oħra, iterraq 'l hawn u 'l hinn mis-sebħ sad-dlam. Mħux l-ewwel u tnejn jisma' min iġħannihieu. "A Gannina... A Gannina", biex iġħajbu u jiddieħak. Mingħalija, xi darba jidħirli li qaluli li ġie li sab min jithajjar jiftaġħlu t-turtiera b'kollox fl-art. Jew, fl-aħjar, xi sabi hażin erħilu jlebbet warajħ u jaġħmel ta' bir-ruħu ser jehodlu t-turtiera. U dak il-mingħul u n-nies jipaxxew jaraw lil Gannina beżgħan beżgħan jġiri quddiem qisu fenek imgerrex biex jaharbu, waqt li l-imsejken jaħfen tajjeb u jgħożż it-turtiera iżda fl-istess hin imtaqqal u mfixkel minnħa.

Tarax, bħallikieku Gannina jgħix biex in-nies tinbxu u tiż-żuffjetta bih! Meta tiġi għall-fastidju, iftħilħa l-bieb. Taħseb xejn, għaldaqshekk in-nies mħix ser tibqa' lura.

Ma nafx sewwa jekk kienx jġi jbiġħ in-naħa tagħna wkoll. Għalija donnu dieb, għax issa ili s-snin li rajtu jdur xi darbtejn jew tlieta l-Hamrun b'turtiera pastizzi.

Gannina baqa' li kien, moħħu qasir, u ma nafx jistax xi darba jistejqen. Sat-tfal tintebah bin-nuqqas tiegħu. Tifel qalli li xi xahrejn ilu ried jidħol ġo dak it-tokin li hemm il-Hamrun quddiem Tax-Xjuħ, u b'xelin wiehed ried u ħaqqaq li kellħom jidħlu hu u jdaħħal miegħu xi tliet itfal oħra. It-tifel li qalli l-praspura ried ifeħemni kemm hu msejken Gannina jaħseb li b'xelin jidħlu erbġħa min-nies, meta sa t-tfal iż-żgħar jifħmu li

trid erba' xelini.

Mhux hekk biss, jew dak in-nhar stess, jew darba oħra, Gannina kien wara l-bieb tat-tokin u ruxxmata tfal ingabru madwara bħal ferh naħal mal-ghasel. It-tfal, bħad-dubbien meta jxomm il-mard, ifittxu ma' min iduru u ma jtitlqux b'xebgħa stanga. Wara l-bieb tat-tokin dejjem jingabru gozz tfal jiddieħku, jitbahardu, jittallbu biex jidhlu, isaffru, ipejpu, ilabalbu, jitliegħbu u jinbxu lil xulxin. Ara rasek iddendel kusek magħhom! Taf kif inhuma t-tfal: rassa minn hawn, imbuttatura minn hinn, xi daqqa bil-minkeb minn taħt, irfis kif ġie ġie, tilwim, tiġbid, tie-rit u tqattigh tal-qomos lanqas ikunu jafu kif... u dan Gannina sab ruhu mdawwar bit-tfal bħallikieku kien l-arblu ta' Mejju. Fehem li ma setax jibqa' hemm. Htiegħu li minn wara l-bieb tat-tokin, idawwar denbu r jitleq 'l hinn biex jara kif idabbar rasu.

Irhielha għall-Blata l-Bajda biex jehles mis-saram li sab ruhu fih. X'jehles, jehles! Telqulha għal warajh biex jaraw x'ser jiġri, u Gannina kont tistħajlu l-Irxox t nhar Sibt il-Għid. Qud-diem Gannina, ihaffef u jhaffef biex jitbiegħed minnhom, u wara dawk l-egħfferet saqajhom herqana jlahħqu miegħu. Daq-qiet Gannina jdur f'daqqa, ixejjer idu bħallikieku ser isawwat-hom u biex jurihom ffit tal-qilla, bla ma jrid, ifergħen xi tnejn. It-tfal jahbtu ser jitolqu jiġru, imma bħad-dubbien fitt, la laħqu tkahħlu miegħu, mhux ser iwarrbu kif ġieb u laħaq. Bit-tiela' u bin-niezel, iċ-ċorma fost id-dahk u t-tgedwid waslet il-Blata l-Bajda. Hemm Gannina sab il-beraħ fejn sata' jahrab. Tista' tgħid, hemm sab ruhu waħdu mat-tfal. Għamel li sata', isser-dak xi ffit u xeħtilhom xi ġebli li ltaqa' magħha, minn qalbu harġet xi għajta ta' dwejjaq, gemgem erba', fergħen tnejn, u tajjeb jew hazin, fl-aħħar heles minnhom. Ma kienx jehliša kif heliša li ma ġibidx barra mill-Hamrun, għax tista' tgħid li t-tfal hallewh waħdu għax intebhu li tbiegħdu ġmielhom minn hdejn it-tokin u djarhom.

Gannina għandu mit-tfal: ma jagħrafx jistor dak li jhoss. B'hekk in-nies tintebah bin-nuqqasijiet tiegħu u erħilha tinbxu. Bħal dak in-nhar li tlajt fuq karrozza tal-Hamrun sejra l-Belt. Lanqas domt erba' minuti bil-qieghda li min-naħa ta' wara ma sijnatx għanja mkarkra tilminta li l-għannej jinsab imdejjaq għall-mewt. Min hares lura lemah lil Gannina mixħut fuq bank ta' wara, b'idu ma' geddumu, igħawweġ u jilwi hałqu mal-kisra



tal-lehen. Malli fetah halqu, min hares lura u tbiissem, min tah daqqa t'ghajn bič-čiera, min hareġ rasu aktar 'il barra mit-tieqa biex bħallkieku la jara u lanqas jisma', min għadru u min żellaqlu xi kelma biex iġhaddih biž-żmien. Imnalla kien għal xi nofs in-nhar u matul it-triq ftit li xejn għabbejna nies u waqafna fit-triq. Halli għalihom in-nies biex joqogħdu jħarsu meta jisingħu dak it-tinwiħ kollu! Ġannina ma stabarx jieqaf, u l-ħin kollu jreden li jhoss dwejjajq kbar u li hu bil-ġuħ.

Meta wasalna l-Furjana ma għarafx sew jekk riedx jinżel fil-waqfa tal-karrozzi kif tilwi mat-telgħa ta' hdejn Sarrija jew l-oħra hdejn nofs il-ġnien tal-Mall. Dak tal-karrozza ma qagħadx jistenna lil Ġannina jaħsibha. Isuq kien u jsuq baqa'. L-imbierrek ta' Ġannina, igedwed u jgħanni, ma čempillux mill-ewwel lix-xufier biex iniżżlu magħenb il-Mall. Ix-xufier ftit li xejn stabar b'Ġannina u baqa' jsuq. Miskin, Ġannina ntebah li l-karrozza ser iddaħħlu l-Belt, u beda jnewwah u jokrob. Dak ix-xufier ftit ta każu. Izda nqala' wieħed li biex isabbru qallu li ma kellux jagħmel għajr li jerga' jdawwar denba lejn il-Furjana u billi t-triq ma kenitx twila, ma kellux għalfejn johodha bi kbira. Meta waqfet il-karrozza hdejn Putirjal, kulħadd niżel u Ġannina kellu bil-qalb it-tajba jeħodha bil-mixi lejn il-Furjana f'xems taqli l-ftajjar u riħ isfel jagħmlek għasra. Kulħadd niżel u telaq lejn xogħlu. Ma nqala' hadd jagħtih daqqa t'id, għax wara kolloxx in-nies deħrilha li Ġannina kien sejjer naħa u l-bqija lejn oħra. Il-bičča li ġratlu dak in-nhar sata' jgħoddha ma' l-oħrajn, dak l-imsejken.

U Ġannina ma jaqta' qatt iħabbat wičču mal-praspar u s-saram li jiltaqa' magħhom ta' kuljum. Ftit, narah, jaf bi hlew-wiet tal-ħajja. Lil Ġannina la naf li semgħuh u lanqas ma smajtu xi darba jidħak. Aktarx li ma jafx jidħak. Wara kolloxx, ma nistennihx ikun jaf billi l-ferħ u t-tpaxxija jnissluh id-daħk. U mbagħad, id-daħk għal Ġannina hu ikreh mid-dnub. Widnejh u moħħu ilhom marida sewwa u mwagġa' bid-daħk li l-bnedmin sqewh. Ġannina, haġa waħda biss jaf, li haddieħor jiddieħek bih. Iddur fejn iddur, id-daħk hu semm għalih.

Id-daħk jisrom lil Ġannina għax ibikkih u jdewqu l-imrar. Din id-diqa fir-ruħ u l-qalb ta' Ġannina min-naħa tagħha daq-qiet tisrom lil xi wieħed barrani. Hekk ġrali jien nhar dik il-għaxija li Ġannina daħallu fellus f'rasu li ried iwikkini bih.

Ilu ftit, is-Sibt fil-għaxija għal xi l-ħamsa u nofs daqqa,

waqafna nithaddtu jien u xwejjah hdejn Putirjal, il-Belt. Konna hdejn it-tarf tal-bankina, in-naha ta' fejn hemm il-venda tal-karozzini. Dak il-lok igħaddu minnu mijiet u eluf ta' nies, min diehel u min hiereg. Mhux biss, hemm jieqfu gżuz ta' nies ipaċ-ċeu u jreddnu qabel ma jinfirdu u jmorru bil-karrozzi tal-linja lejn djarhom. Fuq kollox, kien is-Sibt, u dak il-ġum, aktar u aktar dawk il-hinijiet, tidhol il-Belt nies aktar mill-jiem tax-xogħol. Gegwiġija liema bħalha! Jekk tgħaddi żunżana żżanżan, stenna li kulhadd jismagħha. Jew, jekk tagħtas, fis għexieren fuq għexieren ta' għajnejn jaraw xi ġralek. Ahseb u ara, jekk inqalagħlek xi għawġ!

Ma nafx kif, bħallikieku nibet f'daqqa, gie Gannina fuqna. Hasadna. La qatt stennejtu jinqala' dak il-hin u lanqas rajnih ġej. Dak l-imbierrek miegħi qabad. Waqaf quddiemi, u bejn il-hasda li tani u bejn li stennejt tingama' n-nies, fixilni. Bqajt għal ftit inħares lejh mibluġħ, ma nistax nifhem x'inqala'.

Biex ikellimni waħħal wiċċeu ma' tiegħi, ċaqraq u ferfer idejeh ma' kull kelma li qal biex aktar ifehemni x'ried igħid, u b'lehen għoli qabad inewwah, jingħi u jokrob waħda f'waħda: "Sinjur, agħtini x-xogħol. Iktibli karta. Haddimni. Jahasra, m'għandix x'niekol! Bil-ġuħ jien. Iva, ibgħatni mqar f'latrina. Iva, sinjur, anki f'latrina mmur jien. Jien naf innaddaf latrina....."

Ma stajtx inħallih jibqa' jreden. Kelli nara x'inpasparlu. "Gann, isma' minni," qtajtlu kliemu. "Mur għand il-kbir tal-Gvern. Tahseb xejn, dak żgur jaħsiblek għal kollox".

Bla sabar, Gannina hatafni fil-kliem u qalli: "Tal-karrejja tiegħi kollha gēgħilthom jivvotawlu. Imma int....."

"Ara Gann", ridt infiehm u meta ntbaht li ser jerġa' jitlobni l-karta tax-xogħol. "Isma' minni, il-Kap jaqdik."

Ma riedx jisma'. Reġa' qabad il-kantalienna li jrid minni l-karta tax-xogħol. Tatni rasi. Gannina igedwed u għid waħda f'waħda, ħsibtu ser jiġbor in-nies li ma hedewx għaddejjin madwarna. Bejn tħassartu u għadirtu u bejn kelli aptit nagħtik f'idejn ċorma xjaten u jēdħuh minn quddiemi. Kif taqbad tfehem lil dak l-imbierrek dak li ma setax jifhem!

Imnalla li dak ix-xwejjah li kelli miegħi gietu f'rasu igħid-li: "Ara, int iktibli karta." Ix-xwejjah ħares lejja u tani ħarsa li tħisser. Fħimtu x'ried igħid.

Dort fuq Gannina u b'lehen imqit u sod, għidtili: "Iskot u

nirrangalek." Ġannina waqaf, ha r-ruħ u wiċċu mtela dawl.

Deffist idejja ġol-but u fittixt biċċa karta. Biex tagħqad, tentuxa karta bajda tajba għall-kitba, ma kellix. Il-karta waħdiena li kelli kienet reklam tal-film taljan "Capitan Fantasma" li kienu tawni qabel jien u diehel il-Belt. Fil-faċċata ta' quddiem kien hemm stampa ta' xiber u nofs turi tnejn bix-xwabel insallba jiddwellaw u xbejba liebsa mqacċat tħares lejhom beżgħana. Ma nafx kif Ġannina li ma qalax għajnejh minn fuqi, ma ntebahx jew għaddielu minn moħħu li l-karta ma kenitx għajr reklam. Għajnu lanqas biss għokritu jew tħasseb meta ra dik l-istampa daqshiex. Hfint iż-żewġ folji tar-reklam bejn idejja, tnejt biċċa vojta mogħla żewġt iswaba' mit-tieni faċċata, u żarratfha. Il-bqija tfajtħa fil-but. Hriġt pinna mill-but tal-ġlekk bla għaġla xejn. Kollox bil-lajma għamilt, bħallikieku qed issir xi haġa ta' haġja jew mewt. Ġannina qagħad b'dehwa kbira jħares, sieket u herqan jistenna, jara x'ser jġri.

Fuq dik il-biċċa karta lewn il-laringa ktibt bil-magħqud, kemm jista' jkun fil-kobor, kelma waħda li ġietni f'rasi dak il-lin bħal lehha ta' berqa. Tistaqsunix għaliex, naf li hażżiżt "Għinuni". Malli lestejtħa, tajtħa lix-xwejjah ħabib wieqaf hdejja u staqsejtu: "Tajjeb ktibtlu, Sur Ġużè?"

Ix-xiħ haħba, qraha, u minnufih qalli: "Tajjeb..... tajjeb wisq."

Dak li kien jistenna Ġannina. Malli semgħu jgħid hekk, mill-ewwel ried jaf: "Issa fejn immur biha?"

"Mur dritt il-Palazz. Hemm iġħidulek kollox. Sib is-surgent fil-bieb il-kbir u aġħtiħielu." Hekk bla ma qistħa ġieni l-kliem f'ħalqi. La ridt u lanqas dahalli ħsieb inqarraq biħ. Għal Ġannina l-kelma Palazz swiet li ma ngħidlekx għax m'hemmx fejn tasal aktar. Għalih il-Palazz hu l-għajn tal-Qawwa, u minn hemm ried itaffi d-dieq tiegħu u jsib l-għajxien.

Tnejtlu l-karta fi tnejn u tajtħielu. Laqagħħa b'għożża kbira, għajnejh maqfulin fuqħa. Barra minn sensih bil-ferħ, tnieħa b'dehwa għal darb'ohra u għalaqħa f'idejħ ix-xellugija. Imbagħad f'daqqa waħda tħaxxa, b'idu l-leminija haħli idi x-xellugija f'tiegħu u biesħa. It-tħakkik ta' geddumu mlanżat u l-mess ta' sofftjeħ mal-wiċċ ta' idejja, ħasħuni u bħal qajħuni mill-ħolma li kont fiħa. Bla ma ridt, fis ġbidt idejja lura, u wissejtu: "Mur, Ġann, għax issibu magħluq".

Ġannina ma riedx isib il-Palazz magħluq. Tqanqal minn

hdejna, għolla idu l-leminija gherja u muswafa ma' wiċċu, b'tis-lima baxxa kemmxejn rasu mgħobbija b'luppata xagħar mahmuġ u magħqud, imlewwen bi dbabar ta' xagħar iswed fuq il-quċċa-ta ta rasu, abjad fuq widnejh u xaqran in-naħa tal-qurriegħa; u fl-aħħar telaq. Qabad pass ħafif u telqilha għal gewwa l-Belt. Die' gol-mina u ntilef qalb il-folla.

Harist madwari. Stennejtni nsibna mdawrin b'qabda wċuħ libsu daħki ta' tmasħir. Staghgibt, kulhadd kien sejjer għal xoghlu. Hadd ma edha bina. Hassejtni mistrieh bħallikieku neħ-hejt għoqla minn fuq l-istonku tiegħi.

Ma ridtx nibqa' hemm. Rikibni bħal reqqet ir-ruh u kelli seba' mitt sena nwarrab minn fejn konna weqfin. Ma nafx sew fejn ridt imraur. Li naf sew kien li ridt inwarrab minn hemm bla dewmien ta' xejn. Ridt intajjar u nneħhi għal kollox il-fakra ta' dak li ġara. Fuq ix-xwiek, sellimit bil-ħeffa lix-xwejjah li kont ntrhaddet miegħu u nfridna.

Ma stajtx naghmel aħjar milli għamilt, kemm għalija u kemm għal Ġannina.

Lil Ġannina stennejtu jerga' jitfaċċa jigrì lura bil-karta f'idu jfittixni, u b'idejh f'wiċċi jitlobni ngħidlu għaliex dhakt bih.

Kif helisha ma nafx. Lanqas naf jekk hallewhx bi kwietu hu u għaddej mit-triq, jew jekk irnexxilux tabilhaqq jasal il-Palazz. Izda nista' nobsor x'seta' ġralu jekk iltaqa' ma' min ftit li xejn għandu żmien u ħsieb x'jitlef għal min hu bħal Ġannina.

Hekk qed iġħaddiha u jkollu iġħaddiha ħajtu Ġannina, ilsir ta' għajru.

---

### IR-RATI TA' HLAS GĤAT-TRASMISSJONIJIET TA' XOĖHLIJIET LETTERARJI MINN FUQ IR-REDIFFUSION

Bħalma kulhadd jaf il-“Għaqda tal-Kittieba tal-Malti” kienet hadet imzjativa biex isir ftehim mal-Kumpannija tar-Rediffusion fuq il-ħlas li jmiss lill-Awturi għal xoghlijiet letterarji mxandrin fuq ir-Rediffusion. Wara hafna laqgħat u korrispondenza sar ftehim li jaqbel lil kull min kien interessat f'dil-ħaga.

Aħna l-lum sejr in nippubblikaw estratt tar-rati ta' ħlas iffisati skond il-ftehim li sar bi skrittura privata għat-trasmissjonijiet ta' xoghlijiet letterarji għall-informazzjoni tal-membri tal-“Għaqda”.

L-inqas rati ta' hlas :—

**Novelli u xoghlijiet oħra letterarji** — 5 minuti — 10s; minn 5 sa 10 minuti — 20s; kull 5 minuti oħra sa l-egreb 5 minuti—5s.

**Diskorsi** — 15-il minuta — 25s.

**Poeżija** — ta' 24 vers (dattilografata) — 10s; minn 25 sa 60 vers — 20s; 'il fuq minn 60 vers — 30s.

**Romanzi u Bijografiji** — l-ewwel 10 episodji ta' 30 minuta kull wiehed — 40s. kull episodju; episodji ta' wara l-ewwel 10 — 30s. kull episodju.

**Ripetizzjonijiet ta' Romanzi u Bijografiji** — l-ewwel episodju ta' 30 minuta — 40s kull episodju; episodji ta' wara l-ewwel wiehed — 30s. kull episodju.

**Radjodrammi** — 15-il minuta — 60s; 30 minuta — 80s; 45 minuta — 100s; 60 minuta — 160s; 75 minuta — 180s; 90 minuta — 200s.

## GHALHEKK INHOBBOK

*Ta' V. M. PELLEGRINI*

Inhobbok tfajla mhux għax sbejba  
 u twajba,  
 mhux għax f'għajnejk ileqq  
 id-dawl tal-ġenna.  
 inqas għax għandek f'idek  
 hlewwa safja  
 li tmellisli haddejja  
 jew għax b'xufftejk tghaxxaqni  
 waqt bewsa bellusija.

Inhobbok għax fi kliemek  
 hemm il-għaqal,  
 għax f'moħħok l-għerf tal-ħajja,  
 għax f'qalbek tidwi l-milja  
 tal-għerf kburi  
 li ġie mill-bniedem  
 f'kotba sbieħ insawwar,  
 i int għaraft tisirqu bl-ikbar hrara.

Għalhekk inhobbok,  
 għax l-imhabba l-oħra  
 li tiġi fina minn l-istint ewlieni  
 int taf tlibbisha  
 u lili tagħthieli  
 inzejna b'kull ma fih il-gmiel tal-ghodwa.

#### KORRISPONDENZA:

### MALAPROPISMI FL-ILSIEN MALTI

*Inġibu din l-ittra ta' Albert M. Cassola, F.I.L., fuq il-Malpropismi fl-Ilsien Malti u biha nagħlqu l-polemika:—*

117, Triq Ridolfo, Sliema.  
 20 ta' Novembru, 1955.

Sur Editor,

F'“IL-MALTI” bid-data ta' Ġunju, 1955, is-Sur Ġużè Abela reġa' kitblek fuq il-kwistjoni li kien qala' dwar l-artiklu tiegħi fuq l-Malpropismi fl-Ilsien Malti.

Issa l-pożizzjoni hija dik tal-kontroversji kollha : huwa jsostni haġa u jiena nsostni oħra. L-imhalled, għalhekk, ma nistax inkun jien imma lanqas hu. Għaldaqstant jiena ikkwotajt dizzjunarji awtorevoli li jikkorroboraw l-argumenti tiegħi (ara l-ittra tiegħi f'IL-MALTI ta' Ġunju, 1954). Is-Sur Abela, iżda, wara li huwa nnifsu qal : “Naqbel mad-definizzjoni tad-dizzjunarji”, ffit wara zied : “Għalxejn wiehed jikkwota lil dak u lill-iehor jekk ma jikkwotax ukoll ir-raġunijiet li għalihom żamm ma' din u mhux ma' dik l-opinjoni.”

Mela ninsabu jiena u d-dizzjunarji minn banda u s-Sur Abela u l-opinjoni tiegħu nnifsu mill-banda l-oħra. Lili toghġobni l-kumpannija tiegħi !

Toghġobni tant, anzi, li sa nissokta nikkwota minn kotba bħad-dizzjunarju modern Inġliż ta' H. Cecil Wyld, B.Litt., M.A., Professur tal-Letteratura Inġliża fl-Università ta' Oxford. Minnu nislet dan li ġej : “CATHOLIC as used by members of the Church of Rome, means a *Roman Catholic only* to the exclu-

sion of *all other Christians*. As used by members of definitely Protestant bodies, the word means a *Christian Roman Catholic* as distinguished from Protestants or members of one of the Reformed Churches; as used by members of that section of the Church of England (which is farthest from Protestantism in belief and practice), the word means a person who holds the essential doctrines of the Christian Church as conceived before the Reformation, and thus includes Roman Catholics, Greek Orthodox Catholics and Anglo Catholics."

Minn hekk jidher ċar (għallinqas għal min *irid* jah) illi l-kelmiet "mhux Nisrani" skond ma jgħidhom il-poplu Malti illitterat, ma jistgħux jittieħdu teknikament (skond l-ispirtu tad-duttrina tal-Knisja Kattolika) bhala "mhux Kattoliku" għax kull Protestant huwa *Nisrani iżda mhux Kattoliku*. U dana jistqarruh l-istess membri tal-Knisja Protestanti, kif jidher mid-definizzjoni tal-kelma "Kattoliku" fl-aqwa dizzjunarji Ingliżi.

Min jipprofessa r-Reliġjon tal-Knisja tagħna għandu jissejjah "Nisrani Kattoliku"; dak li jipprofessa r-Reliġjon ta' Kristu, iżda mhux id-duttrina tal-Knisja Kattolika Rumana, jissejjah "Nisrani Protestant". Għalhekk *Protestant* huwa *Nisrani*, iżda mhux *Kattoliku*, jiġifieri mhux *Kattoliku Rumana*.

F'Malta l-kelma "Nisrani" fost il-poplu illitterat tfisser "Kattoliku" u l-espressjoni "mhux Nisrani" tfisser "mhux Kattoliku" (Non-Catholic). Il-kelma "Nisrani" kif jifhimha l-poplu qiegħda biss biex tfisser min jipprofessa r-Reliġjon tal-Knisja Kattolika u, għalhekk, fil-frazi "mhux Nisrani", bhala l-ekwivalenti ta' "Non-Catholic", il-kelma "Nisrani" bir-raġun kollu taqa' taħt in-nomenklatura popolari ta' "malapropismu".

ALBERT M. CASSOLA.

## MULTUM IN PARVO

### FONETIKA

#### Il-Konsonanti Dgħajfin j u w.

Il-Konsonanti Dgħajfin biex jitlissnu f'sillaba jridu jissieħbu ma' vokali. B'hekk jagħmlu dittong jew jinxorbu f'vokali twila meta jiltaqgħu ma' vokali ta' l-istess hoxx tagħhom. Hekk : *Bjar, swar*. Iżda mbagħad : *bir, sūr* flok *bjir, swur*.

Hekk ukoll *id* flok *jid* (Għarbi : *jad*. Volgari : *jid* jew *id*, Tri-poli).

# Recensjonijiet

**MONS. KAN PROF. F. BONNICI,, FUNDATUR TAD-DAR TA' SAN GUZEPP TAL-HAMRUN. — TAGHRIF FUQ IL-HAJJA U L-OPRI TIEGHU.** — Malta, Stamperija Dar ta' San Guzepp, 1955. pp. 24.

Qrajt dan id-dogsxejn ta' ktieb f'nifs wiehed. U hadt gost naqra fuq il-fundatur ta' dan l-Istitut li min jaf kemm-il darba waqft quddiemu bla ma nista' nsir naf fuq il-fundatur iktar mill-isem ta' fuq l-irhama. F'dawn l-24 paġna nsibu taghrif li jixhet dawl mhux biss fuq l-isvilupp ta' l-Istitut imma wkoll fuq xi hidmiet oħra li twieldu f'moħħ il-Kan. F. Bonnici u li aħna li trabbejna qalbhom aktarx niehdu *for granted*; ngħidu aħna l-Missjoni ż-Żgħira li hu waqqaf fl-1899, jonkella l-Opra tal-Bona Morti, imwaqqfa fl-1897 biex tgħin lill-Istitut.

Imma l-ikbar mertu ta' dal-ktejjeb huwa l-isfond soċjali li l-kittieb għaraf ipingi b'ilwien haġja. Nieqfu nithassbu x'edukazzjoni setghu jieħdu t-fal dak iż-żmien minhabba n-nuqqas ta' trasport, u jidhru għaddejjin quddiemna kwadri u dehriet intimi ta' poplu aktarx injorant fir-religjon, ta' faqar qalb il-familji, ta' għadd sabiħ ta' ltiema jiġġerrew ma't-triqat. Minn dawn il-hafna elementi soċjali nibtet il-hidma u l-opra ta' fidwa li għaliha n-xtehet b'ruhu u b'gismu l-Kan. F. Bonnici—hidma li tisthoqq it-tifhir tal-Maltin kollha għall-ġid li ġiebet magħha.

Hwejjeġ oħra ta' siwi li nsibu f'din il-kitba huma: (i) il-lista, bid-dati, tad-Diretturi tad-Dar ta' San Guzepp, (ii) taghrif fuq ġurnal li kien johroġ l-Istitut jismu *Il Fabbro di Nazareth*, u (iii) xi ritraċti ta' tfal ta' l-Istitut fl-ewwel snin tiegħu mxebbhin ma' dawk ta' żmienna — mera tal-progress li sar fl-Istitut kemm ilu wieqaf.

Mons. Enrico Bonnici, li naseb idomm dan il-ktejjeb biex ifakkar il-hajja u l-opri tal-Fundatur, haqqu prosit għall-mod kif għaraf jagħti daqs-tant taghrif fil-qosor ta' 24 paġna. G.C.P.

**“GWIDA GĦAL GRAJJIET IS-SANTWARJU TAL-MADONNA TAL-GRAZZJI”.** — Mill-Kappillan Dun Gius. Zarb. — Malta, 1955. Paġ. 40.

Il-Kappillan Dun Gius. Zarb dejjem ihabrek biex ixandar l-istorja tal-belt Hompesch u biex ikattar il-qima tal-Madonna tal-Grazzja. Ix-xogħlijiet tiegħu huma popolari, edukativi u interessanti mhux biss għan-nies ta' Haż-Zabbar iżda wkoll għall-Maltin kollha u saħansitra għall-barranin li ta' sikwit imorru jżuru s-Santwarju u l-mużew ta' Haż-Zabbar.

Dan il-ktieb jiswa hafna biex jagħti hjeil ta' kulma hu importanti u interessanti u għażiż f'Haż-Zabbar. Min jinviżta s-Santwarju u min jagħmel żjara lill-mużew b'dan il-ktieb f'idejħ ikun jista' jara u jifhem kol-lox. F'dan il-ktieb huma numerati l-oġġetti kollha eżibiti fil-mużew, hafna minnhom huma mfissrin u deskritti fil-qosor. Il-ġabra tal-mużew tinfrex mill-preistorja sa żmienna u jekk wiehed ikollu s-sabar u ż-żmien jifi l-oġġetti kollha wiehed wiehed jieħu idea ta' kulma għadda minn fuq din il-Ġżira tagħna fil-milja taż-żmien.



L-aktar sezzjoni interessanti hi dik ta' l-epoka tal-Kavaleri f'Malta, għax il-Gran Mastri u l-Kavaleri kellhom qima kbira lejn il-Madonna tal-Grazzja u dejjem talbu lilHa fil-bżonnijiet tagħhom u dejjem tawHa gieh.

Wiehed mill-preġi tal-ktieb hu l-ghadd kbir ta' ritratti li fih. Ritratti ta' kwadri, inċiżjonijiet, rigali, veduti, persunaġġi u oġġetti sagri u profani, qodma u moderni, artistiċi u m'humieq. Għal daqshekk biss dan il-ktieb huwa dokumentarju u jiswa għall-istorja parrokkjali u ġenerali tal-Gżira. Meta rajna dan il-ktieb għaddielna hsieb minn rasna: kieku xi hadd mill-parroċċi l-oħra qodma ta' Malta jithajjar minn Dun Ġużepp u jlaqqat gabra ta' oġġetti li għandhom x'jaqsmu mal-parroċċa jew mal-belt jew mar-rahal tagħhom, allura l-hegga tal-parroċċjani tikber, il-ġibda u l-hegga lejn il-belt jew ir-rahal tagħhom joktru u l-patrimonju artistiku u arkeologu ta' pajjiżna jiżdied. U'Alla jkun hekk!

Il-ktieb hu stampat pulit, fuq karta fina, tipi ċari u ritratti maqlu-ghin. Kull min iħobb il-kitba Maltiġa jmissu jħassel kopja.

G.

**"IL-KNISJA U L-KUNVENT TAL-KAPPUĊĊINI TAL-FURJANA U L-ORDNI ĠEROSOLIMITAN"** — Ta' Patri Timotju mill-Belt Valletta. — Empire Press, Malta. 1955  
Paġ. 180.

Dan il-ktieb hareġ bhala tifkira tar-rikostruzzjoni tal-knisja u tal-kunvent tal-Kappuċċini tal-Furjana, u fih wiehed isib tagħrif storiku, deskrizzjoni u bijografija dwar il-Kappuċċini u l-kunventi tagħhom f'Malta. Il-ħtieġa ta' ktieb bħal dan kienet ilha tinħass għax il-Kappuċċini huma fost il-patrijiet l-aktar għeżieħ tal-poplu Malta u l-aktar popolari f'pajjiżna. Ried ikun Patri Timotju li mela dan il-vojt u l-hidma tiegħu haqqa kull tifhir.

Patri Timotju, li għamel bosta snin fis-servizz ta' l-isptarijiet tal-Gvern u li l-lum hu Direttur ta' l-Iskola Serafika tal-Furjana, wera kemm hu l-bniedem adattat biex jindaħal għal biċċa xogħol bħal din, biċċa xogħol li teħtieġ hila, għerf u esperjenza.

Il-ktieb imqassam f'żewġ partijiet: waħda fuq l-istorja ta' l-Ordni tal-Kappuċċini f'Malta u l-oħra nistgħu nġhodduha bhala bijografija Kappuċċina.

Fuq l-istorja ta' l-Ordni l-awtur telaq mill-bidu nett, dwar l-erba' mitt sena ilu, meta fl-1588 waslu tmien Kappuċċini f'Malta. Izda wkoll qabel dik is-sena Kappuċċini Maltin u barranin kellhom x'jaqsmu ma' Malta u wiehed minnhom għadu jisemma fl-istorja ta' l-Assedju l-Kbir. L-awtur isemmi l-privileġġi li s-Slatten ta' Malta taw lill-Kappuċċini għar-rispett u l-qima li huma u l-poplu kellhom lejn dawn il-Patrijiet dħulin u ferrehin. Id-dritt għall-ilma u l-bank riżervat għalihom f'San Gwann huma tnejn mill-privileġġi kurjużi moġhtijin lill-Patrijiet.

Il-parti bijografika hi biċċa xogħol tqila u ta' fejda li naħsbu swiet lill-awtur taħbit bla tarf. Biex kitibha hu kellu jfittex, jistharreġ u jqalleb u jaqra bosta dokumenti u kotba antiki, imma dan ix-xogħol irnexxielu għax għabar bosta tagħrif li jiswa għall-istudju u għall-istoriċi li għad jiġu warajna. Hemm bosta tagħrif li għandu mnejn jixhef dawl fuq

bafna sugġetti u persunaġġi ta' xjenza, arti u storja. Insemmu wiehed biss: l-awtur ighidilna li Patri Pawl minn Bormla kien lingwista maghruf u kien jitkellem bil-ilsien Gharbi kif ukoll bil-Grieg. Ta' min ifttx jekk Patri Pawl halliex xi kitba jew manuskritti b'dawk il-lingwi.

Il-ktieb joghġobna u qrajnieh b'dehwa kbira mill-bidu sa l-aħħar. Xtaqna li l-awtur flieh sewwa qabel tah għall-istampa għax hemm xi lapsus li seta' jiġi evitat, per eżempju fil-paġna 113 hemm miktub li fl-1836 Patri Pietru Pawl, l-ewwel Provinċjal, kellu 38 sena meta ftit qabel konna qrajna li dak il-Patri kien twieled fl-1781. Lapsus ieħor hu n-nuqqas tad-data tal-mewt ta' Fra Krispin, wiehed mill-Kappuccini l-aktar maghrufa. L-ortografija wkoll hu ta' min jorgomba. Dawn huma rqaqat li ma jnaqqisux mis-sivi tal-ktieb bhala opra storika bijografika u li jistgħu jiġu korretti f'edizzjoni oħra. Mill-bqija l-ktieb għoġobna hafna u ahna nirrikmandawh bil-qalb kellha lill-qarrejja. G.

### Irċevejna l-perjodiku "LEHEN L-ART IMQADDSA".

Qari li jöhrög kull tliet xhur mill-Kummissarjat tal-Qabar ta' Kristu f'Malta. Hadna pjaċir nagrawh għax imżewwaq tajjeb; fih aħbarijiet fuq l-Art Imqaddsa, fih artikoli istruttivi u bijografici u storiċi. Dan hu perjodiku mhux biss ta' mogħdija taz-żmien iżda ta' fejda kbira u jmissu jin-gara mill-Maltin kollha.

Ahna nafu d-devozzjoni kbira li hawn f'pajjiżna lejn il-Qabar ta' Kristu u nafu wkoll il-hidma tal-Patrijiet Frangiskani b'riżq il-Qabar. Għalhekk dan il-perjodiku hu ta' hteġa għalihom. Hu għandu jingħoġob minn kulhadd mhux biss għax id-Direttur tiegħu, Patri Nikola Magro, O.F.M. Kummissarju tat-Terra Santa hu maghruf għall-hegga u għall-għerf tiegħu, iżda wkoll għax il-perjodiku hu minnu nuifsu sabih, stampat tajjeb, ihabbatha ma' xoghlijiet stampati barra minn Malta.

### ĠAWHAR TA' HSIBIJET

L-imhabba vera u ta' bla patt hija l-isbaħ teżor li hawn fid-dinja.

Bl-istess użin li tiżen lil haddieħor jiżnu lilek.

Li kieku kellu jintgħamel kull hsieb li jgħaddi minn moħħ il-bnedmin, id-dinja ssib ruħha fl-akbar taħwid.

Is-snien jitbiddlu, imma s-snin ma jitbiddlux.